

Knejjes Żgħar fil-Gudja fl-Imghoddi

Meta ġew il-Kavallieri ta' San Ġwann f'Malta, fl-1530, kien hawn numru kbir ta' kappelli żgħar imxerrdin mal-pajjiż. Ma nafux kif bdew ħafna minnhom u lanqas għal liema raġuni kienu jinbnew tant kappelli. Jista' jkun li kienu jinbnew minn xi benefattur għall-bżonnijiet reliġjużi ta' komunitajiet ta' ftit nies. Fil-fatt f'Malta kont issib ħafna rħula żgħar, xi wħud minhom kienu jikkonsistu fi ftit irziezet. Fl-inħawi tal-Gudja stess ismijiet bħal Hal Qadi, Has-Saptan u Hal Resqun għadhom ifakkruna f'dawn l-irħula minsijin. Dawn l-irħula żgur li kienu tant ckejkni li la kellhom bżonn knejjes kbar u lanqas ma kienu jifilħu ekonomikament biex iżommuhom. Mill-banda l-oħra, jista' jkun li xi wħud kienu jinbnew biex sidhom jiġi midfun fihom, ngħidu aħna bħal ma xi wħud jibnu kappelli fiċ-ċimiterji.¹ Xi wħud kienu jinżammu mill-fidili stess bla ma kellhom propjetà jew dħul. Forsi dawn ġew mibnija mill-komunità għax kienet tinħass il-ħtieġa tagħhom u mhux minn individwi.

Fl-1575 insibu rapport li jiddeskrivi l-Knisja f'Malta. X'kien hemm qabel diffiċli jew impossibbli li ssibu għax ħafna grajjiet ma kienux jinkitbu, u jekk issib informazzjoni aktarx tkun fragmentata u skarsa. F'din is-sena l-Papa Gregorju XIII baġhat lill-Monsinjur Pietru Dusina biex jagħmel viżta Appostolika f'Malta u dan għamel spezzjoni u ta ordnijiet biex jittieħdu passi li deherlu li kien hemm bżonn. Huwa ppreżenta rapport iddettaljat lill-Papa ta' dak li ra u nnota f'Malta. Wara din id-data nibdew insibu dejjem aktar dokumenti. L-isqfijiet bdew jagħmlu viżti pastorali regolament u jzommu rapporti bil-miktub dwar il-knejjes, kappelli u l-istat tal-fidili fid-diversi parroċi. Hekk l-istampa ta' l-imghoddi tibda timtela bid-dettalji u wieħed jista' jfittex, ngħidu aħna, meta nbriet kappella ġdida, inkella twaqqaf artal ġdid, jew meta, għall-kuntrarju, kappella giet iprofanata u bil-mod il-mod għebet għal kollox.

Fil-Gudja, fl-1575, kien hemm madwar disa' kappelli fir-raħal u l-Knisja ta' Loretu li kienet

tgħodd mal-knejjes rurali.² F'dan l-artiklu minie x se nitkellem dwar il-ħames kappelli li kien hemm madwar il-Knisja Parrokkjali l-qadima³ u lanqas dwar il-knejjes iddedikati lil-Lunzjata.⁴ F'dik is-sena l-Gudja kienet raħal ta' tmenin dar, u allura l-proporzjon ta' knejjes għall-popolazzjoni jidher li kien għoli ħafna. Għalkemm wara din id-data l-Gudja kibret sew fil-popolazzjoni, il-kappelli, bil-mod il-mod, bdew jispiċċaw sakemm illum baqa' biss tnejn minnhom weqfin, il-Knisja tal-Lunzjata u



Il-kappella ta' Santa Marija ta' Birmiftuh – l-unika kappella medjevali li baqa' fir-raħal.

l-Knisja ta' Santa Katerina. Izda anke dawn il-knejjes kienu ġew imwaqqgħin u mibnijin mill-ġdid, l-istess bħal ma ġara fil-Knisja ta' Loretu. Mela nistgħu ngħidu li ma baqax kappelli medjevali fir-raħal, barra mill-Knisja Parrokkjali l-antika.

Nibdew minn grupp ta' żewġ knejjes li kienu mibnija ma' ġenb xulxin, waħda ddedikata lil **Marija Assunta** u l-oħra lil **San Nikola**. Fir-rapport tiegħu Monsinjur Pietru Dusina kiteb li kellhom artal wieħed biss. L-ebda waħda minnhom ma kellha bieb tal-injam. Ordna li jsiru l-bibien ta' l-injam u li ma jintużawx għal ċerimonji reliġjużi sa ma jsir dan. Din ittina idea ta' kappelli żgħar u aktarx traskurati, idea li giet ikkonfermata mill-viżti pastorali ta' wara.

Fl-1615 insibu deskrizzjoni xi ftit iżjed iddettaljata. Il-Knisja tal-Assunzjoni hija deskritta

bhala *parvum sacellum* jiġifieri knisja żgħira u fqira. Kienet aktar 'l isfel mil-livell tat-triq u biex tidhol fiha kont trid tinżel tliet targiet. L-altar kien ckejken wisq⁵, id-drapp ta' fuqu kien ta' l-għażel qadim b'figura ta' l-Assunzjoni. Il-bieb kien miksur. L-ikona kienet impittra fuq l-injam. Għal darba oħra l-isqof ordna li ma jsirux ċelebrazzjonijiet sakemm jiġi msewwi l-bieb. L-altar tal-knisja ta' San Nikola gie deskritt ukoll bhala żgħir hafna (*parvulo*) u l-bieb tal-Knisja ma kienx jissakkar. Fiż-żewġ knejjes kienet issir quddiesa u għasar nhar il-festa tal-qaddisin tagħhom. Fl-1656 insibu li l-pittura fuq l-injam li kellha l-kappella ta' l-Assunzjoni kienet tirrapprezenta *transitu et Assumptionis*.⁶

Il-kappelli tal-Lunzjata, San Marcienu u San Nikola kienu grupp ieħor ta' knejjes mibnijin biswit xulxin. Il-Viżitatur Appostoliku, fl-1575, sab li l-aħħar tnejn kienu fi stat hażin hafna. It-tnejn kellhom art iċċangjata iżda ma kellhomx bibien. In-nies, mid-devozzjoni tagħhom, kienu jieħdu hsieb li tiġi ċċelebrata quddiesa f' dik ta' San Nikola f'jum dan il-qaddis. Ordna li ma jsirux aktar ċelebrazzjonijiet fiha sakemm jiġu pprovduti bibien biex il-knisja tingħalaq. Dik ta' San Marcienu, li kienet tiġi bejn it-tnejn l-oħra, kienet fi stat aghar. Sa dak iż-żmien kienet tiġi ċċelebrata quddiesa mid-devozzjoni tal-poplu, iżda fil-fatt riċentament dan ma kienx għadu jsir. Ordna li tiġi pprofanata u magħluqa biex ma tintużax b'mod li ma jixraqx. Ma nafux jekk l-ordni ġietx esegwita, iżda xi għoxrin sena wara reggħet kienet fi stat ta' abbandun. Għal darba oħra gie ordnat li tiġi pprofanata u l-bieb tagħha jiġi magħluq bil-gebel.⁷ Maż-żmien anke dawn iż-żewġ knejjes għebu, sa ma baqa' biss dik


tal-Lunzjata li ġiet imwaqqgħa wkoll meta nbriet il-parroċċa l-ġdida.

Hafna minna għadna niftakru ċ-ċimiterju ta' San Mark. Il-Knisja ta' San Mark kienet antika hafna. L-ewwel darba li tissemma, fl-1575, kellha żewġ altari: il-magġur li kien iddedikat lil San Mark u l-ieħor iddedikat lil San Bartilmew. Il-kappella kienet diga fi stat hażin hafna. Ma kellhiex bibien u l-art tagħha ma kenitx iċċangjata. Xi kultant in-nies, minhabba d-devozzjoni tagħhom, kienu jieħdu hsieb li jsiru ċelebrazzjonijiet fiha (jiġifieri dan ma kienx isir minn xi dhul jew renti tal-Knisja stess). Il-Viżitatur Appostoliku ordna li ma jsirux ċelebrazzjonijiet fiha qabel ma jkun hemm bibien li jistgħu jissakkru.

Ninnotaw li sa din is-sena waqt li l-artal il-magġur ma kellu l-ebda propjeta' u ma kenitx issir festa fih nhar San Mark, l-artal tal-ġenb kellu għalqa li mid-dhul tagħha kienet tiġi ċċelebrata l-festa ta' San Bartilmew u kienu jsiru żewġ quddisiet. Mons. Dusina ordna li l-immagini tiġi trasferita minn fuq l-artal tal-ġenb għall-magġur, flimkien mal-quddies u li ma jsirux aktar ċelebrazzjonijiet fl-artal tal-ġenb. Madankollu il-viżti pastorali ta' wara juru li din il-knisja baqgħet fi stat hażin.

L-Isqof Gargallo, meta żarha fl-1598, sab li kellha bżonn tibjida u li l-bejt kien joqtor bix-xita. Il-bibien ta' l-injam kienu miksur. Jikkummenta li din il-knisja kienet antika hafna. Fiha kien hemm wisq nies midfuna li s-sena ta' qabel kienu mietu bil-pesta. L-Isqof Cagliares (1615) sab illi l-oġġetti ta' fuq l-altar kienu qodma u mqattgħin u l-bieb kien miksur. L-ikona kienet antika hafna u kienet tirrapprezenta lil Ommna Marija, San Pawl u San Bartilmew. Jinnota wkoll li kien hemm hafna oqbra fl-art u li kellha ċimiterju mdawwar b'hajt. Dan l-Isqof ordna li ma jiċċelebrawx fiha qabel ma tkun ipprovduta b'kull ma kien hemm bżonn u jitpoġġa kancell fil-bieb taċ-ċimiterju. Iżda fl-1636 l-Isqof Balaguer sab li l-artal kien għadu fi stat hażin u li l-knisja kienet nieqsa minn kollox. Barra minn hekk, il-ħitan kienu f'periklu li jaqgħu. Fl-1656 ġiet ipprofanata. Insibu wkoll li kellha oqbra antiki hafna, ta' mitejn u ħamsin sena, qabel ma dan ir-raħal kien parroċċa.⁸ Kienu midfuna fiha hafna li mietu bil-pesta fl-1592 u fl-1615. Nhar San Mark kienet issir purċissjoni min-nies tar-raħal għal dan iċ-ċimiterju.

Insibu li din il-knisja xi drabi kienet



Dehra tal-Gudja mill-kampnar tal-Kappella tal-Madonna ta' Loretu

tissejjaħ ta' San Mark, oħrajn ta' San Mark u San Bartilmew u wara bdiet tissejjaħ sempliċiment iċ-Ċimiterju ta' San Mark.

Il-Knisja ta' San Mikiel mhux dejjem kienet tissemma fil-viżti pastorali. Mons Gargallo, fl-1598, jiddeskriviha bħala fil-periklu li tiġġarrat u li s-saqaf kien irreparabbli. Kellha artal mingħajr ikona.⁹ Kienet qrib il-Gudja u m'għandniex id-data ta' meta ġiet iprofanata.¹⁰ Meta kienet għadha wieqfa kienu jsiru quddiesa u għasar nhar il-festa. Fl-1592 ġew midfunin fiha ħafna vittmi tal-pesta, bħal ma sar f'kappelli oħra. Il-ġebel tagħha kien użat fil-bini tal-parroċċa l-ġdida, iżda l-pedamenti tħallew intatti sakemm, xi ftit qabel l-1680, ħaddied minn Bormla qalagħhom biex ikun jista' jikkoltiva l-art, ħaġa li kienet qajmet ħafna tgergir qalb in-nies. Skond din il-viżta kien jingħad li l-kwadru tagħha tpoġġa fil-Knisja parrokkjali tal-Birgu.¹¹

Minn din l-informazzjoni naraw li dawn il-knejjes, fil-biċċa l-kbira tagħhom, kienu miżmumin ħazin ferm. Kien hemm bibien miksura jew nieqsa, attrezzamenti qodma u atmosfera ta' telqa li nħossuha mhux biss f'dawn il-kappelli iżda f'bosta oħrajn imxerrda ma' Malta kollha. Forsi dan kien effett ta' l-Assedju l-Kbir, li ġara għaxar snin biss qabel. Huwa probabbli ħafna li t-Torok, bħal ma serqu mid-djar u ħarqu l-uċuħ tar-raba', għamlu ħsara fil-knejjes.¹² Iżda din mhix l-unika raġuni, għax din it-traskuraġni baqgħet sejra ħafna u ħafna wara l-1565, kif nistgħu naraw mill-ġrajja tal-kappelli li qed nitkellmu fuqhom.

Aktarx ir-raġuni hi li meta l-persuna li tkun waqqfet il-kappella tiġi nieqsa, il-werrieta mhux dejjem juru l-istess interess fiha. L-ispejjeż biex jinżammu dawn il-knejjes kienu jiġu mid-dhul minn propjeta', aktarx xi għalqa, mħollija mill-fundatur

jew minn xi benefattur. L-għelieqi kienu jintirtu u jibdlu l-idejn u għalhekk, jew bi traskuraġni jew b'rebġha, l-obbligazzjonijiet marbutin magħhom ma kienux jiġu mwettqa. Mhux darba jew tnejn li l-Isqof kien jordna li jiġi eżaminat it-testament ta' xi benefattur. Inkella kien jammoni lil xi bidwi li jekk ma jwettaqx l-obbligazzjonijiet tiegħu, jiġu ssekwestrati l-uċuħ biex jingabru l-flus dovuti.

Wara l-miġja tal-Kavallieri f'Malta, il-ħajja bdiet tinbidel b'mod aktar mgħaġġel. Insibu li għalkemm il-popolazzjoni bdiet tiżdied, in-numru ta' rħula kompli jonqos. Mela l-irħula ċkejknin spicċaw u l-ibliet kibru ħafna. Fil-kampanja l-irħula l-kbar komplew jikbru wkoll. Insibu li nbnew ħafna knejjes godda li kienu ferm akbar u isbaħ minn ta' qabel. Twaqqfu parroċċi godda u nbnew il-knejjes parrokkjali tagħhom. Fil-każ tal-Gudja nbriet il-knisja parrokkjali l-ġdida wkoll waqt li dik ta' Bir Miftuħ u l-kappelli ta' madwarha bdew imorru lura. Il-kappelli ta' ġor-raħal naqsu fin-numru wkoll.

Il-propjeta' ta' dawn il-knejjes, anke ta' dawk madwar Birmiftuħ u l-quddies li kien isir fihom ġew trasferiti għall-parroċċa l-ġdida. F'ħafna każi anke l-ġebel tagħhom ġie użat fil-bini tagħha. Fl-1680 l-Isqof Michael Hieronymus Molina sab li fil-Knisja Parrokkjali l-ġdida kienu jsiru madwar tmien mitt quddiesa fis-sena li tħallew minn diversi persuni u kienu jiġu ċcelebrati l-funzjonijiet li qabel kienu jsiru fil-festi tal-qaddisin patrni tal-kappelli li kienu twaqqgħu jew ġew iprofanati.

Nixtieq nirringrazzja lil dawk kollha li għinuni biex niġbor din l-informazzjoni, partikolarment l-istaff ta' l-Arkivji tal-Katidral ta' l-Imdina u tal-Kurja Arciveskovili.

Paul Farrugia, M.A.

Noti:

1. Ara T.F.C. Blagg and A. Bonanno, *Excavations at Hal Millieri Malta*, Malta 1990.
2. Għal tagħrif dwar din il-kappella ara l-ħarġa tas-sena 1998.
3. Dawn il-kappelli ġew ittrattati fil-ħarġa tas-sena 2000.
4. Dawn il-kappelli ġew ittrattati fil-ħarġa tas-sena 1999.
5. *Angusto tista' tfigger dejjaq jew ċkejken.*
6. *Transitu tfigger tgħaddi u huwa wieħed mill-ismijiet antiki tat-Tluġ is-Sema ta' Ommna Marija.*
7. V.P. 1595 u 1598.
8. V.P. 1680. "e circondata tutta da cimiterio ove vi sono sepolture antiche da due cento cinquanta, in quella parte prima che fosse parrocchia in d.º Casale."
9. V.P. 1598.
10. V.P. 1680. "profanata molto tempo fa."
11. V.P. 1680.
12. Fil-Kappella ta' Hal Millieri l-uċuħ tal-qaddisin fl-affreski ġew mutilati.